



قرآنیات

البیان
جاوید احمد غامدی

بسم اللہ الرحمن الرحیم

سورة المؤمنون

(۶)
(گزشتہ سے پیشہ)

قُلْ رَبِّ اِمَّا تُرِيْنِيْ مَا يُوعَدُوْنَ ﴿٩٣﴾ رَبِّ فَلَا تَجْعَلْنِيْ فِي الْقَوْمِ الظَّالِمِيْنَ ﴿٩٤﴾
وَ اَنَا عَلٰى اَنْ تُرِيْكَ مَا نَعِدُهُمْ لَقَدِرُوْنَ ﴿٩٥﴾

تم دعا کرو، (اے پیغمبر) کہ میرے پروردگار، اگر تو مجھے وہ عذاب دکھائے ۲۰۳ جس سے انھیں
ڈرایا جا رہا ہے تو پروردگار، مجھے ان ظالم لوگوں میں شامل نہ کرنا۔ اور حقیقت یہ ہے کہ ہم پوری
قدرت رکھتے ہیں کہ جس عذاب سے ہم ان کو ڈرا رہے ہیں، وہ (تمھاری آنکھوں کے سامنے لے
آئیں اور) تمھیں دکھادیں ۲۰۴-۹۳-۹۵

۲۰۳۔ یہ اس لیے فرمایا ہے کہ قوم سے پیغمبر کی ہجرت اگر وفات کی صورت میں ہو تو یہ عذاب اُس کے دنیا
سے رخصت ہو جانے کے بعد آتا ہے، جیسا کہ مسیح علیہ السلام کے معاملے میں ہوا۔

۲۰۴۔ یہ آخری انداز ہے جس پر سورہ ختم ہو رہی ہے۔ انتہائی نامساعد حالات میں اس دعا کی تلقین صاف بتا
رہی ہے کہ پیغمبر اور آپ کے ساتھیوں کے لیے غلبہ و نصرت کا ظہور اب ہونے ہی والا ہے اور یہ آپ کی

إِذْفَعِ بِالَّتِي هِيَ أَحْسَنُ السَّيِّئَةِ ۖ نَحْنُ أَعْلَمُ بِمَا يَصِفُونَ ﴿٩٦﴾ وَقُلْ رَبِّ
أَعُوذُ بِكَ مِنْ هَمَزَاتِ الشَّيْطَانِ ﴿٩٧﴾ وَأَعُوذُ بِكَ رَبِّ أَنْ يَحْضُرُونِ ﴿٩٨﴾
حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ﴿٩٩﴾ لَعَلِّي أَعْمَلُ صَالِحًا
فِيمَا تَرَكْتُ كَلَّا ۚ إِنَّهَا كَلِمَةٌ هُوَ قَائِلُهَا ۚ وَمِنْ وَرَائِهِمْ بَرْزَخٌ إِلَىٰ يَوْمِ

تم ان کی برائی کے جواب میں اچھائی کی بات کرو۔ یہ جو کچھ ہرزہ سرائی کر رہے ہیں، ہم اُس
سے خوب واقف ہیں۔ اور دعا کرتے رہو کہ پروردگار، میں شیاطین ۲۰۵ کے وسوسوں سے تیری پناہ
مانگتا ہوں اور میرے پروردگار، اس بات سے بھی تیری پناہ مانگتا ہوں کہ وہ میرے پاس
آئیں ۲۰۶-۹۶-۹۸

(یہ اپنی شرارتوں سے باز نہ آئیں گے)، یہاں تک کہ جب ان میں سے کسی کی موت سر پر آن
کھڑی ہوگی تو کہے گا کہ پروردگار، آپ لوگ مجھے واپس بھیج دیں ۲۰۷ کہ جو کچھ چھوڑ آیا ہوں، اُس
میں کچھ نیکی کمالوں۔ ہر گز نہیں، یہ محض ایک بات ہے جو یہ کہہ رہا ہے ۲۰۸۔ ان کے آگے اب اُس

حیات مبارک میں ہوگا جس کے نتیجے میں آپ کے منکرین لازمًا ہلاک کر دیے جائیں گے۔ اس موقع پر ظالموں
سے الگ کر دینے کی درخواست کی تلقین کی گئی ہے۔ یہ نہایت لطیف طریقے پر ہجرت کا اشارہ ہے جو عذاب سے
پہلے پیغمبرانہ دعوت کا ایک لازمی مرحلہ ہے۔

۲۰۵۔ اس سے مراد شیاطین جن بھی ہیں جو دلوں میں وسوسے ڈالتے ہیں اور شیاطین انس بھی جن کا رویہ
یہاں زیر بحث ہے۔

۲۰۶۔ یعنی وسوسہ اندازی کے لیے یا اگر شیاطین انس ہوں تو بحث وجدال اور شر و فساد کے لیے میرے پاس
آئیں۔

۲۰۷۔ اصل میں رَبِّ ارْجِعُونِ کے الفاظ آئے ہیں۔ اللہ تعالیٰ کو خطاب کر کے جمع کے صیغے میں یہ
درخواست اس لیے کی گئی ہے کہ اُس وقت اللہ سامنے نہیں ہوگا، بلکہ اُس کے فرشتے ہی اُس کو گرفتار کرنے
کے لیے اُس کے گرد و پیش کھڑے ہوں گے۔

۲۰۸۔ یعنی اپنی حسرت کا اظہار کر رہا ہے، ورنہ یہ بات کہاں ہونے والی ہے، اس کا وقت تو ہمیشہ کے لیے

يُبْعَثُونَ ﴿١٠٠﴾ فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ ﴿١٠١﴾
 فَمَنْ ثَقُلَتْ مَوَازِينُهُ فَأُولَئِكَ هُمُ الْمُفْلِحُونَ ﴿١٠٢﴾ وَمَنْ خَفَّتْ مَوَازِينُهُ
 فَأُولَئِكَ الَّذِينَ خَسِرُوا أَنْفُسَهُمْ فِي جَهَنَّمَ خَالِدُونَ ﴿١٠٣﴾ تَلْفَحُ وُجُوهُهُمْ
 النَّارُ وَهُمْ فِيهَا كَالِحُونَ ﴿١٠٤﴾ أَلَمْ تَكُنْ أَتَى تُتْلَى عَلَيْكُمْ فَكُنْتُمْ بِهَا
 تُكَذِّبُونَ ﴿١٠٥﴾ قَالُوا رَبَّنَا غَلَبَتْ عَلَيْنَا شِقْوَتُنَا وَكُنَّا قَوْمًا ضَالِّينَ ﴿١٠٦﴾
 رَبَّنَا أَخْرِجْنَا مِنْهَا فَإِنْ عُدْنَا فَإِنَّا ظَالِمُونَ ﴿١٠٧﴾ قَالَ احْسَبُوا فِيهَا وَلَا
 تُكَلِّمُونِ ﴿١٠٨﴾ إِنَّهُ كَانَ فَرِيقٌ مِّنْ عِبَادِي يَقُولُونَ رَبَّنَا آمَنَّا فَاغْفِرْ لَنَا

دن تک ایک پردہ ہوگا، جب یہ اٹھائے جائیں گے۔ پھر جب صور پھونکا جائے گا تو اُس دن ان کے درمیان نہ کوئی رشتہ رہے گا اور نہ یہ ایک دوسرے سے مدد مانگ سکیں گے۔ اُس وقت جن کے پلڑے بھاری ہوں گے، وہی ہیں جو فلاح پائیں گے اور جن کے پلڑے ہلکے ہوں گے، سو وہی ہیں جنہوں نے اپنے آپ کو گھائے میں ڈال لیا۔ وہ ہمیشہ دوزخ میں رہیں گے۔ اُن کے چہروں کو آگ جھلس دے گی اور اُن کے منہ اُس میں بگڑے ہوئے ہوں گے ۲۰۹ — کیا میری آیتیں تم کو پڑھ کر نہیں سنائی جاتی تھیں، پھر تم انہیں جھٹلا دیتے تھے؟ کہیں گے کہ اے ہمارے رب، ہماری بد بختی ہم پر چھا گئی تھی اور ہم واقعی گم راہ لوگ تھے۔ اے ہمارے رب، ہمیں یہاں سے (ایک مرتبہ) نکال دے، اس کے بعد اگر ہم دوبارہ ایسا کریں گے تو یقیناً ہم ہی ظالم ہوں گے۔ حکم ہوگا: دور ہو، اسی میں پڑے رہو اور مجھ سے بات نہ کرو۔ میرے بندوں میں کچھ ایسے لوگ بھی تھے ۲۱۰

گزر چکا ہے۔

۲۰۹۔ مطلب یہ ہے کہ بد شکل ہو رہے ہوں گے۔

۲۱۰۔ اصل میں 'فَرِيقٌ مِّنْ عِبَادِي' کے الفاظ آئے ہیں۔ ان میں لفظ 'فَرِيق' سے مراد خاص طور پر

غرباے مسلمین ہیں جو بالعموم مذاق اور استہزاء کا ہدف بنائے جاتے تھے۔

وَارْحَمْنَا وَأَنْتَ خَيْرُ الرَّحِمِينَ ﴿١٠٩﴾ فَاتَّخَذْتُمُوهُمْ سِحْرِيًّا حَتَّى أَنْسَوْكُمْ ذِكْرِي وَكُنْتُمْ مِنْهُمْ تَضْحَكُونَ ﴿١١٠﴾ إِنِّي جَزَيْتُهُمُ الْيَوْمَ بِمَا صَبَرُوا إِنَّهُمْ هُمُ الْفَائِزُونَ ﴿١١١﴾

قُلْ كَمْ لَبِثْتُمْ فِي الْأَرْضِ عَدَدَ سِنِينَ ﴿١١٢﴾ قَالُوا لَبِثْنَا يَوْمًا أَوْ بَعْضَ يَوْمٍ فَسَلِ الْعَادِثِينَ ﴿١١٣﴾ قُلْ إِنْ لَبِثْتُمْ إِلَّا قَلِيلًا لَوْ أَنْتُمْ كُنْتُمْ تَعْلَمُونَ ﴿١١٤﴾

جو دعا کرتے تھے کہ اے ہمارے پروردگار، ہم ایمان لے آئے ہیں، سو تو ہم کو بخش دے اور ہم پر رحم فرما اور تو سب سے بہتر رحم فرمانے والا ہے تو تم نے اُن کا مذاق بنایا، یہاں تک کہ اُنھوں نے (گویا) ہماری یاد بھی تمھیں بھلا دی^{۲۱۱} اور تم اُن کی ہنسی اڑاتے رہے۔ آج اُن کے صبر کا میں نے اُن کو صلہ دیا ہے کہ وہی کامیاب ہیں۔ ۹۹-۱۱۱

(اُس وقت) ایک کہنے والا کہے گا: ۲۱۲ برسوں کے شمار سے تم کتنی مدت زمین میں رہے ہو گے؟ وہ جواب دیں گے: ایک دن یا دن کا کچھ حصہ، مگر یہ بات تم اُن سے پوچھو جو شمار کرنے والے ہوں^{۲۱۳}۔ کہنے والا کہے گا: تم تھوڑی ہی مدت رہے۔ اے کاش، تم جانتے ہوتے^{۲۱۴}۔ ۱۱۲-۱۱۴

۲۱۱۔ یعنی اُن کا مذاق اڑانے میں ایسے مشغول ہوئے کہ تمھیں یاد ہی نہیں رہا کہ تمھارا کوئی خدا بھی ہے اور وہ تمھاری ان حرکتوں کو دیکھ رہا ہے۔

۲۱۲۔ اصل میں 'قُلْ' کا لفظ ہے۔ اس کا فاعل اللہ تعالیٰ یا اُس کا کوئی فرشتہ نہیں ہے، بلکہ یہ یہاں 'قَالَ قَائِلٌ' کے مفہوم میں ہے۔ سورہ طہ (۲۰) کی آیات ۱۰۲-۱۰۴ میں اس کی وضاحت ہو گئی ہے کہ یہ مکالمہ انھی لوگوں کے درمیان آپس میں ہو گا۔

۲۱۳۔ یہ جواب دینے والوں کی طرف سے بے زاری کا اظہار ہے۔ استاذ امام کے الفاظ میں، گویا جس زندگی کے طول اور اُس کے عیش پر ریتجھے ہوئے تھے، آج اُس کے متعلق کوئی سوال بھی طبیعت پر گراں گزر رہا ہے۔

۲۱۴۔ یعنی اس بات کو جانتے کہ یہی تھوڑی سی مدت ہے جو خدا نے ابدی نعمت یا نعمت کو پانے کے لیے مقرر کر رکھی ہے۔

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ﴿١١٥﴾ فَتَعَلَىٰ
اللَّهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ ﴿١١٦﴾ وَمَنْ يَدْعُ مَعَ
اللَّهِ إِلَهًا آخَرَ لَا بُرْهَانَ لَهُ بِهِ ۚ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ
الْكَاْفِرُونَ ﴿١١٧﴾ وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّحِيمِينَ ﴿١١٨﴾

(لوگو، تم اس دن سے بے پروا بیٹھے ہو) تو کیا تم نے خیال کیا ہے کہ ہم نے تمہیں بے مقصد پیدا کیا ہے اور تم ہماری طرف لوٹائے نہیں جاؤ گے؟ سو بہت برتر ہے ^{۲۱۵} اللہ، بادشاہ حقیقی، ^{۲۱۶} اُس کے سوا کوئی معبود نہیں ہے ^{۲۱۷}، عرش کریم کا مالک ^{۲۱۸}۔ اور جو اللہ کے ساتھ کسی اور معبود کو پکاریں جس کے لیے اُن کے پاس کوئی دلیل نہیں ہے تو اُن کا حساب اُن کے پروردگار کے ہاں ہو گا۔ (وہ منکرین ہیں اور) اس میں شبہ نہیں کہ منکرین ہر گز فلاح نہ پائیں گے ^{۲۱۹}۔ (تم ان کو اب ان کے حال پر چھوڑو، اے پیغمبر)، اور دعا کرو کہ میرے پروردگار مجھے بخش دے اور مجھ پر رحم فرما، تو سب سے بہتر رحم فرمانے والا ہے ^{۲۲۰}۔ ۱۱۵-۱۱۸

۲۱۵۔ یعنی اس بات سے برتر کہ وہ کوئی کام عبث کرے اور محض کھیل تماشے کے طور پر یہ عظیم کائنات پیدا کر ڈالے۔

۲۱۶۔ اس لیے لازماً انصاف کا ایک دن لائے گا اور ظالم و مظلوم، دونوں کے لیے جزا و سزا کا فیصلہ کرے گا۔

۲۱۷۔ لہذا اُس کے فیصلے پر اُس دن کوئی اثر انداز بھی نہ ہو سکے گا۔

۲۱۸۔ چنانچہ اُس کی بارگاہ سے وہی فیصلے صادر ہوں گے جو کسی کریم کے تحت سے صادر ہو سکتے ہیں۔

۲۱۹۔ سورہ کی ابتدا ’قَدْ أَفْلَحَ الْمُؤْمِنُونَ‘ سے ہوئی تھی۔ اُس کے بعد انذار کا مضمون شروع ہوا اور دیکھیے کہ اب یہ ’لَا يُفْلِحُ الْكَافِرُونَ‘ پر ختم ہو رہی ہے۔

۲۲۰۔ یہ وہی دعا ہے جس کا حوالہ اوپر گزر چکا ہے۔ قرآن نے بتایا ہے کہ متکبرین اس کا مذاق اڑاتے تھے۔

استاذ امام لکھتے ہیں:

”... اس دعا کی تلقین سے یہ اشارہ نکلتا ہے کہ اپنے اسی موقف پر ڈٹے رہو اور یہی دعا کرتے رہو۔ یہی

تمہارے لیے مغفرت و رحمت کے دروازے کی کلید ہے۔ یہ دعا کے اسلوب میں اہل ایمان کے لیے فتح و نصرت کی بشارت ہے۔“ (تدبر قرآن ۵/۳۵۰)

کوالا لمپور

۱۵/ جون ۲۰۱۳ء

www.al-mawrid.org
www.javedahmadghamidi.com

